

Dawudyň mynajatlary

Category: Goşgular, Kitapcy

написано kitapcy | 22 январа, 2025

Dawudyň mynajatlary DAWUDYŇ MYNAJATLARY



1.

Bagtyýardyr gatnamaýan
Mekirleriň geňeşine;
Galplar bilen oturmaýan,
Goşulmaýan şer işine.
Diňe Hakyň kanunyna
Baglaýar ol öz erkini.
Diňa şol ýakýar janyna.
Miweli agaç deý ösen
Meýdanda – çeşme başynda,
Dogruçyl kişi güýç alýar
Haýyrlaryň gözbaşyndan.
Mekirlerden hem galplardan
Soňra galmaýar nam-nyşan.
Olaryn küli öwüsýän
Güýçli ýellere bolýar şam.
Kyýamat toýdur päk kişä,
Ýamana ahy-pygandyr.
Ýagşylaryň işi güllär,
Ýamanyň işi weýrandyr.

2.

Ýa, Ýaradan! Hemişelik
Çykarýarmykam ýadyňdan?
Ýüz öwürýärsiňmi menden,
Kowýarsyňmy öz ýanyňdan?

Ýüregim sanjarmy uzak,
Kalbym kän bihal bolarmy?
Ganym duşmanym üstümden
Kän haháýlap gülermi?

Ýa, Hudaý! Meni halas et,
Güýç-kuwwat dileýän Senden.
Diýmesin ganym duşmanym:
«Geldim onuň hötdesinden!»

Görüp ýesir düşenimi,
Ýaman galmasyn begenip!
Halas eýle, agyr-agyr
Azaplara dözme meni!

Meni halas et. Üstüme
Özüň bol mydama pena.
Beren nygmatlaryň üçin
Ederin kän hamdu-sena.

3.

Ýürekleri däliränler
Hudaýy edýärler inkär,
Bikanunlyga ýar bolup,
Haýry saýmaýar olar kär.
Hudaý bolsa gözleginde
Özüni gözleýänleriň.
Haýyr iş edýän kişi ýok,
Zalymlar tutdy bar ýeri!

Haçan günä ulaşanlar
Gazabyňdan geler dada?
Bizi gemirýärler dynman,
Hudaýy salýan ýok ýa-da.

Ähli ýer gorkudan doly,
Gorkynyň ýok ýerinde-de
Adam öz-özünü aldap,
Gorkup başlaýar özünden.

Halas etjek barmy bizi,
Kimden ýeter haýyrly paý?
Bendesinden etme tama,
Bize erk berjek täk Hudaý.

Ýaradan, Saňa känden-kän
Aýdarys biz hamdu-sena.
Şatlanar Ýakubyň ruhy,

Izrail gol götär sema.

4.

Hudaým, höküm et, ýalka,
Saňa tabşyrýan özümi.
Kesekidir güýji zoruň
Ýüregine guý sözümi.
Çünki olar ýüregimiň
Gyrýarlar ganat-perin.
Bardygyňy aňmaýarlar,
Bilmeýär olar ederin.

Hudaý maňa berýär ýardam,
Onuň bilen aman serim.
Tämiz hakykaty bilen
Ýok edýär olaryň şerin.

Ýalňyz ýürekden syzdyryp,
Oňa dogada bolaryn.
Ýamanlara, zalymlara
Men ýagşy nazar salaryn...

5.

Hudaý ýamanlara jeza
Berýär. Kalbym syzýar – bu hak.
Hudaým, çekinmän, saňa
Gör, tekepbir atýar şyltak.

Gaýypdan garap Zemine,
Bu ýagdaýa bir alaç tap.
Şöhratyň hem şanyň bilen
Onuň ulumsy gözün gap!

Hudaým hilegär şeýdip
Duwlanar ýörmi ýalana?
Günäsi bilen öwünmek
Haçan dert boljak ýamana?

Seniñ bende-gullaryňy
Gandallap goýdular tümde.
Seniñ ýaradan dünýäni
Gana gark etdiler günde.

Ötegçini öldürdiler,
Dul aýaly-da bogdular.
Olar Seniñ bardygyňa
Ynanmaýandan boldular.

Aklyňyza aýlanyň,
Ol – dünýäniň hökümdary.
Ol bilip dur aklyňyzda,
Kalbyňyzda näme baryn.

Onuň müdimi şanyňy
Ýalkymyna galyň siz geň.
Dirikäň jezaňy çekmek
Bolanyňdan gowudyr teň
Girip topragyň astyna.

Hudaý söýýär öz halkyny,
Bendesin söýýär ol gaty.
Ol garaşýar biz ýalylar
Aňşyrýança hakykaty.

Ondan başga barmy meni
Şer işden eýlejek halas?
Ol kömek etmese, kalbym
Tüm içinde tutardy ýas
Galyp nurlaň näletine.
Hudaýym, bil baglap seniň
Ýardamyňa urýan gadam
Hem janym ynjalýar meniň.

Seniň erkiňde, işiňde
Ýokdur zerre ýaly nogsan.
Zalym kişiler dogruçyl
Adamlara bermän aman,

Aýyplan çagy olary,
Hudaýyň ýardamy bilen
Olardan halas bolaryn.
Ýaradan göge çykarar
Hersiniň dat-perýadyny
Hem masgaracylyga öwrer
Olaryň at-şöhratyny.

Taras ŞEWÇENKO.

Terjime eden: Orazgulyç ÇARYÝEW. Goşgular